

భోగంమనిషి

మొన్న ఉత్తరం వచ్చింది. నిన్న తంతి. రెండూ బాలకృష్ణ మేనమామ వద్ద నుంచే. కక్షతో, ద్వేషంతో, నిస్పృహతో వాటిని చదివి గదిలో మేజాబల్ల మీద విసిరివేశాడతను.

తండ్రికి చాలా జబ్బుగా ఉన్నదట. తండ్రికి మాటలు పడి పోయాయట. ఎవరీ తండ్రి? కొడుకు సంగతి ఇప్పుడు జ్ఞాపకం వచ్చిందా? తనకోసం ఎదురుచూడటమెందుకు? భోగందాన్ని పెట్టుకొని ఏళ్ళు పైబడ్డా సిగ్గులేని కులుకులన్నీ కులికి, తననూ, లక్ష్మీదేవివంటి తన తల్లినీ ఇన్నాళ్ళూ ఇన్నేళ్ళూ నిర్లక్ష్యం చేసి, చివరకు వేసంగి నెలవుల్లో రెండు నెలలు ఇంట్లో ఉన్నా, ఒక్కసారి ఒక్కదినం గూడా తనను పలకరించి ఎరగని తండ్రినా — ఇప్పుడు అవసానంలో తన కోసం ప్రాణాలు గొంతులో, కండ్లలో నిలుపుకొని ఉన్నది? తనెందుకు

పోవాలి? తను రాముడా? యుధిష్ఠిరుడా? సత్యవంతుడా? ఏ పురాణ పురుషుడు? తన గుండెలోని గాయాలను ఎవరు మాన్పుతారు? తన తల్లి కన్నీళ్ళనెవరు తుడుస్తారు? చేసిన వాళ్ళకిక అనుభవమేమున్నది? తెలిసి చేసిన తప్పలకిక క్షమార్పణ ఏమిటి? తను పాపం చేస్తున్నాడా? ధర్మం, న్యాయం ఆ తండ్రేగదా త్రుంచివేసింది? ఇప్పుడు తను వెళ్ళి ఆ ధర్మాన్నేమో నిలబెట్టాలా? చీమూ, నెత్తురూ, తన ఆత్మగౌరవం— వీటి మాటేమిటి?

యూనివర్సిటీ హాస్టలు గదిలో మంచం మీద నిద్ర లేకుండా దొర్లుతూ, కక్షతోనూ, ద్వేషంతోనూ, నిస్పృహతోనూ ఆ రాత్రంతా సంఘర్షణ పడ్డాడు భాలకృష్ణ. తన ఆత్మను ఎవరికి నివేదించుకోగలడు? వీళ్ళకా? మిత్రులకింద చెలామణి అవుతున్న ఈ లోతులేని మానవులకా? సినిమాలూ, అందమైన ఆడపిల్లలూ బుర్రంతా ఆక్రమించుకోగా, రాబోయే ఉద్యోగాల చదువుకై ధనం, కాలం వ్యయం చేస్తున్న తన మిత్రబృందమూ ఈ ధర్మాధర్మ విచక్షణకు తోడ్పడేది? కాని మామయ్య ఉత్తరంలో చివరి వాక్యం మాత్రం వీళ్ళందర్నీ నిజంగా ఆకర్షించి ఉండేది. ఆ స్త్రీ పరహస్తగతం అయిపోతుంది. మీ నాన్న కళ్ళు మూశాడా, ఆ ముండ — ఇల్లు కొల్లగొట్టుకుపోవటం మాత్రం తథ్యం." అందుకే తను పోగూడదనుకొన్నది. పోనీ, ఈ అస్త్రినంతా తన భోగందానికే ఇచ్చుకోనీ. అన్ని ధర్మాలనూ, న్యాయ నీతిశాస్త్రాలనూ కాలదన్ని, కొడుకునూ, భార్యనూ అవమాన పరంపరలతో కాలరాచిన మహాపురుషుడి ఆస్తికి తను వారసత్వం వహించటమా మగటిమి? వద్దు. ఆ ఆస్తి వద్దు. పై లోకాల పుణ్యమూ వద్దు.

కిటికిగుండా నీరెండ సోకి, కళ్ళు నొప్పి పుట్టగా అతను అటు తిరిగి, కిటికి వైపు ముఖంపెట్టి మళ్ళీ నిద్రపోవాలని ప్రయత్నించాడు. కాని బయట వరండా నుండి తలుపు బాదుతూన్న వెంకటేశ్వర్లు గొంతు వినిపించి, నిద్రాయత్నమంతా భగ్నమైంది.

“కృష్ణా! కృష్ణా! నీకోసం ఎవరో మనిషి వచ్చాడోయ్.”

దోగులాడుతూ లేచి తలుపు తీశాడు. ఎదురుగా మొహతాదు వెంకటాద్రి నిలబడి ఉన్నాడు. ఈ వెంకటాద్రి చిన్నప్పుడు తనను భుజాల మీద మోసినవాడు. రహస్యంగా తాటిముంజెలూ, తేగలూ, పచ్చి వేరుశనగపప్పు, కండెలూ— తను కోరినవన్నీ తెచ్చి ఆప్యాయంగా తినిపించినవాడు. రాత్రింబవళ్ళు తన ఇంటిముందు, ఏనాటి పూర్వజన్మకృతమైన సేవకథర్మంతోనో పడిగాపులు గాచేవాడు.

“ఏం వెంకటాద్రి? ఎక్కణ్ణించి?”

“ఇంటికాణ్ణించే బాలకిట్టయ్యగారూ.”

తనిక మాట్లాడలేదు. గదిలోకి దారితీశాడు. అతని వెనకాలే వెంకటాద్రి లోపలికి వచ్చాడు. చెప్పలు విడుస్తూ అతనే అడిగాడు.

“మామయ్యగోరు తంతి కొట్టాడుగా అందలేదయ్యా?”

“ఏం తంతి?”

“కర్ణంగోరికి శానా బరువుగా ఉందయ్యా. ఇయ్యాలికి నాలుగు మాట లేదు. సూపైతే ఉంది. అట్టా పెద్దవాకిలికేసి సూస్తా ఉంటాడు రేయింబవులు. గొంతులో అయితే గుడగుడమంటది. పైకి మా త్తరం మాట పెగిల్రావటం లేదు.”

“అయితే నేనెందుకంట రావటం?”

ఆ గ్రామీణుడికి ఈ ప్రశ్న పూర్వాపరాలు తెలిసో, తెలియకో ‘చిన్నకర్ణం’ గారి వంక తదేకదీక్షగా ఒక్కక్షణం చూశాడు. గదిలో అలిసిపోయిన తన కాళ్ళకు, దేహానికి విశ్రాంతి నిద్దామన్నా కుర్చీలే ఉన్నవిగాని, చిన్న చాపచింకి గూడా లేదు. చేతిలో కిర్రమీద వంగుతూ అతను మెల్లగా కింద కూర్చున్నాడు.

“బాలకిట్టయ్యగోరూ—”

ఈ బాలకృష్ణయ్య పేరు తన తాతగారి పేరు. పొరబాటున గూడా ఆ పేరు ఉచ్చరించినప్పుడు గౌరవప్రబోధం చెయ్యకుండా

మాట్లాడి ఎరుగడు వెంకటాద్రి.

“నువ్వు రాకపోతే యింక నడిచేదెట్లా? ఆ ప్యాణి అట్లా కొట్టుకు మిట్టకలా ద్దంపే.

“అదిగాదు వెంకటాద్రి, వేనాచ్చి చేసేదేముందంట? ఆమె— ఆముందిగా — భోగం ఆవిడ...”

“ఏందండీ! చిన్నకర్ణంగోరూ! పెద్దయ్యకు భోగం మడిసి తుల్చి నీళ్ళు బోసుద్దా — చెట్టంత కొడుకువి నువ్వుంటే?”

“అయితే నేనాచ్చి తులిసినీళ్ళు పొయ్యాలన్నమాట.

“ఎవరి కోసమండీ. ఆయన అబ్బ. నువ్వు బిడ్డవి. ”కోసేసుకుంటే తెగుద్దా?”

“అసలుంటే గదా కోసేసేది, తీసేసేది?”

“యాడికి బోద్దండీ? ఈ నాలుగు దినాల్నుండి — మీ కోసం గాదుటండీ ప్యాణి నిల్పింది?”

“ఎవరన్నారు?”

“ఎవరో ఏందండీ— నేనంటన్నా.”

బాలకృష్ణ అతని తలగుడ్డ చూచాడు. చేతిలో కర్ర చూచాడు. అతని ముఖం చూచాడు. ఏమిటి విశ్వాసం? ఏమి వేదాంతం? ఏమి నమ్మిక? నవ్వులూ, సంస్కారులూ, ఆత్మగౌరవపరులూ— అనుకొనే యీ విద్యావంతులకందని ధర్మం, తర్కం, విశ్వాసం, ఈ నిరక్షర కుక్షి, సేవకుడు, వృద్ధుడూ — ఇతనిలో అంతర్వాహినిగా, గతయుగాల నుండి, తెగిపోని శాశ్వతబంధంగా ఎట్లా నిలిచింది? అతనికి అర్థం కాలేదు. కాకపోవటమేగాదు— తన బింకమూ, ద్వేషమూ, సంఘర్షణా అర్థరహితమై తోచినవి. అతని మాటలు తనలోని లోపాన్ని, తన కుతర్కపు ఆడంబరత్వాన్ని ఎత్తి చూపుతున్నట్లుగా తోచినవి.

చిన్నబాబూ— నేను సతువుకుణ్ణోణ్ణిగాదు. తమకు దెలియందేమీ లేదు. అమ్మగోరు తమర్ని వున్నపశాన తోలుకురమ్మన్నారండీ.”

బాలకృష్ణమూర్తిలో చివర నిలిచిన బలహీనపు బింకంగూడా ఆ మాటలతో కొట్టుకుపోయింది. అసలామాటలు అందుకే ఉద్దేశించబడిన వేమో? గత రాత్రి, అంతకుముందు ఉత్తరం వచ్చినప్పుడూ, ఆ తర్వాత తంతి వార్తను చదివినప్పుడూ, అమ్మ సంగతే తనకు తోచలేదు. ఈ ఇహలోకపు వ్యాజ్యంలో తనూ, తన తండ్రి కషిదారులుగా ఊహించాడు. కాని ఈ హాస్టలు సహాధ్యాయులూ, ఈ రంగు రంగు దుస్తుల పట్నవాసులూ, లాయర్లు, లెక్కరర్లు, రాజకీయముతా నాయకులూ— అనామకుణ్ణిగా కట్టివేసే ఈ పల్లెటూరి పేద ఆసామీ, యజమాని తప్పలే తెలియని ఈ పాతకాలపు సేవకుడు అతనికేదో ప్రధాన ధర్మాన్ని, పంచాక్షరి నుపదేశించిన గురుబ్రహ్మలాగా అమ్మ సంగతి జప్తికి తెచ్చాడు.

“వెంకటాద్రీ— నడిచి వచ్చావు. నీగూడా వేన్నీళ్ళు తెప్పిస్తాను. మనిద్దరం ఇప్పుడే బయలుదేరుదాం” అన్నాడు చివరకు.

పాతయుద్ధంనాటి చెవరెట్ టాక్సీ— ఇంటిముందుకొచ్చి ఆగేటప్పటికి చాలా మంది జనం కన్పించారు బాలకృష్ణమూర్తికి. ఊళ్ళో మోతుబరి రైతులు కొందరూ, కోమట్లూ, విశ్వబ్రాహ్మణులూ, తంబలాయన భద్రయ్య— ఆయన మామగారు వైద్యుడు— త్రియంబకం, వెట్టివాళ్ళూ. అందరినీ తోసుకొని, మామయ్యా, బాబాయీ, ఆ ఊళ్ళోనాన్నగారికి వ్యతిరేకంగా ప్రైవేటు చేసే చీరాల పంతులూ—ఎదురుగా వచ్చి చుట్టవేశారు.

ఆ ముగ్గురూ ఒకేసారి మాట్లాడారు. మొదట్లో ఏమి చెబుతున్నదీ అతనికి వినిపించలేదు. వినిపించినా అర్థం కాలేదు. తను తండ్రి గొంతులో రాగి కాని డబ్బు తడిపిన తులసితీర్థం ఎట్లా పొయ్యాలో వాళ్ళు చెప్పటంలేదు. మడిగట్టుకోవాలో, ఆ గుడ్డలే పనికివస్తయ్యో వాళ్ళు చెప్పటంలేదు. అందరూ ఆ స్తి గురించే మాట్లాడుతున్నారు. “పో! నన్నన్యాయం చేస్తావా? అని అడుగు. వీలునామా వ్రాస్తావా? వ్రాశావా?

ఎక్కడుంది అనడుగు. మీ నాయనమ్మవి గట్టి నానుతాడు, రాళ్ళ పెద్ద వడ్డాణం, కాసులదండా ఏవి అనడగరా. పూర్వీకుల ఆస్తి, మళ్ళీ ఆ లోకంలో గూడా జవాబు చెప్పాల్సి వస్తుందనరా. మొండి ఘటంలే. అన్నింటికీ తట్టుకుంటాళ్ళే. ఇదుగో నీ చేతిమీదిగా పెళ్ళి కావలసినవాణ్ణి. ఆ అదృష్టం నాకు లేదు—అనటం మరిచిపోకు సుమా. ఒరేయ్! బాలా! ముందే ఆమాట అనరా. కాయితంమాట బైటికి రానియ్యటంలేదు సుమా! ఘట్టి పిండం. ఆ సంగతి తేల్చుకో ముందు.”

వీళ్ళ మాటలు చెవికి సోకగానే, వెంకటాద్రి నుంచి వచ్చిన పెద్దలమీది భక్తంతా బాలకృష్ణమూర్తికి అయోమయంగా తోచింది. ఏమిటి? అంతా ఆస్తేనా? ఇంకేమీ లేదా జీవి ఇహలోకాన్ని వదిలిపోయే సమయంలో? చేసిన తప్పులు? క్షమార్పణలు? వీడ్కోళ్ళు? ఆదరింపులు? మరిచిపోవటాలు? ఏమీ లేవా? ఇందుకేనా తనను పిలిపించింది వీళ్ళు? అమ్మమాట ఒక్కరూ చెప్పరేం? ఏమిటి గందరగోళమంతా?

చీరాల పంతులు అంటున్నాడు—“పిచ్చికుక్కను రాళ్ళుగొట్టి తరిమి నట్లు, తరిమించనూ దాన్ని? ఎవడబ్బ సొమ్మని ఈ పాతికేళ్ళూ పడి తిన్నదో—లం....ముండ! భోగం పక్షి.”

బాలకృష్ణకు మరీ మతిపోయింది. “వెంకటాద్రి, అమ్మెక్కడ? అమ్మేదీ?” అని అడుగుతున్నాడు.

వాళ్ళు—బంధువులూ, పెద్దమనుషులూ—అతన్ని వెంకటాద్రి కోసం వెతకనియ్యకుండానే, మేడమీదికి రెక్కపుచ్చుకు లాక్కు పోయారు.

*

*

*

నాన్న మంచంచుట్టూ చాలా మంది ఉన్నారు. దూరపువాళ్ళూ, దగ్గిరవాళ్ళూ—చుట్టాలే ఎక్కువ మంది. అందులో తమతో చాలా సంవత్సరాలుగా మాటలు నిలిపివేసిన, వేలిడిచిన మేనత్త మాణిక్యమ్మ గూడా ఉంది. ఒక కుర్చీమీద మునసబుగారూ; ఇంకో బల్లమీద

సిద్ధాంతి సుబ్బరామయ్య. శివార్చకుల కుర్రాడు చంద్రశేఖరం కల్వంలో మందు నూరుతున్నాడు. బహుశః ఆయనకిక మాడుగీచి వట్టు వేస్తారేమో.

మేడమీది ఆ హాలు చాలా పెద్దది. బిక్కు బిక్కుగా అదంతా కలియజూశాడు. అమ్మ నాన్న కాళ్ళవద్దే ఉన్నది. తన్ను చూసి బావురు మంటే, మాణిక్యమ్మ వచ్చి నోరుమూసి, సర్ది కూచోపెట్టింది. అతను ఎవరికోసమో ఇంకా కలియజూశాడు. అదిగో! ఆమూలగా, ఈ జనం, ఈ కుటుంబీకులు తనను వెలివేసినట్లుగానో, తనే వాళ్ళను వెలివేసినట్లుగానో—ఆ మనిషి, ఆ మనిషి—బోగం ఆవిడ—తన తండ్రితో గత పాతికేళ్ళుగా గడిపి, సంసారంలో తన తల్లి హక్కు కాజేసిన “బోగంది” కూర్చోని ఉన్నది.

మునసబుగారు అతని చెయ్యి వట్టుకొని, నెమ్మదిగా మంచంవైపు నడిపించుకుపోయాడు. నాన్న తీవి ఏమీ తగ్గలేదు. పెద్ద పరుపు. తెల్ల బాలీసులు. తెల్ల దుప్పట్లు. ఆయన కండ్లు మాత్రం నీరుకమ్మి ఉన్నవి. ఆయన పొట్టకానుతూ, బాలకృష్ణమూర్తి వీపువేపు కుడిచేయి వేసి కూర్చోన్నాడు. ఇందాకటినుంచీ విశ్వప్రయత్నంతో ఆపి వట్టిన కన్నీళ్లు చెలియలికట్ట తెగిన సముద్రజలంవలె, బయటి కురికినవి.

పెద్ద కరణంగారి చెయ్యి ఈషణ్మాత్రంగా కదిలింది. బాలకృష్ణ తన చేతిని తండ్రికందించాడు. ఆయన కళ్ళుమాత్రమే మాట్లాడుతున్నవి. గొంతులో ఉండచుట్టి మాటపెగిలి రావటంలేదు. దుప్పటి క్రిందికి కొడుకు చేతిని లాక్కొన్నాడు సూచనగా. మునసబుగారి వంక చూశాడు— ఒక్కక్షణం తృప్తితో. తన చేతిలో ఏమిటో చిన్న వస్తువు ఉంచాడు. చల్లగా, నల్లగా తగిలిన చిన్న తాళపుచెవి అది.

మామయ్య “అడగరా, అడగరా!” అంటున్నాడు. చీరాల పంతులు “తాళంచెవులు. తాళంచెవులు” అని జ్ఞప్తి చేస్తున్నాడు. నాన్న

చెయ్యి తన చేతిలోనే ఉండిపోయింది. ముఖంవంక చూశాడు. చుట్టూ పెద్ద హాహారావం బయలుదేరింది. బంధువులు గొల్లుమన్నారు. ఆమ్మ నాన్నమీదపడి పెద్ద శోకం పెట్టింది.

కాని మామయ్యమాత్రం “ఇచ్చాడూ తాళంచెవి? ఏ పెట్టెలో పెట్టెడో ఏమో? ఇంకెక్కడికి పోతుందిలే. ఒరేయ్ వెట్టిలూ—”

బాలకృష్ణ మెల్లిగా లేచి కిటికీ వద్దకు వచ్చి కిందికి చూశాడు. బయట మామయ్య పెట్టిన బందోబస్తు అంతా కనిపించింది. కర్రలతో వెట్టిలూ, ఆ ఊళ్ళో రొడ్డిలు ముగ్గురూ—యాకోబు, సింగుగాడూ, ఇంకో దూదేకుల సాయెబూ—వీళ్ళంతా నాన్న ఆ స్త్రీని, తన ఆ స్త్రీని, ఆ “మనిషి” బయటికి దాటించకుండా కాపలా అన్నమాట. ఆమె వంక చూశాడు బాలకృష్ణ. గోడ కానుకొని కూచొని ఇందాక చూసిన—మనిషి—ఇప్పుడు కిందకొరిగి ఉన్నది. బాలకృష్ణమూర్తి దిగాలుపడి మరొకసారి కళ్ళాత్తు కొని చూశాడు. అతన్నేదో అనుమానం, భయం ఆవరించాయి. ఆమె వైపుగా గబగబా నడిచిపోయాడు. వంగి ఆమె చేతిని తాకినాడు. ఆ చెయ్యి కైలాసగిరి మంచువలె చల్లగా ఉన్నది. ముక్కువద్ద వేలుంచి చూశాడు. ఆమె ఉచ్చాస నిశ్వాసాలు ఆగి ఎన్నడో అయినట్లు తోచినది.

“మునసబుగారూ... వెంకటాద్రీ — ఈమె — ఈమె — చచ్చి పోయింది—” అని గావుకేక పెట్టాడు. ఎందుకో, ఆమె పేరు యశోద అని అతనికి హఠాత్తుగా జ్ఞప్తికి వచ్చింది.

* * *

కాని “భోగంమనిషి” యశోద చచ్చిపోలేదు. స్పృహతప్పి పడిపోయింది.

చీరాల పంతులూ, మామయ్య అతన్ని చుట్టుముట్టి, “ఒరేయ్, అది దొంగెత్తువేసింది. ఇనప్పెట్టెవీ, పెద్ద బీరువావి తాళంచెవులు దాచేసింది. అవి వెతకరా” అని సతాయింపు మొదలుపెట్టారు. ఒక శవమూ,

ఒక జీవన్మరణ సమస్యా, అందరూ వెలివేసిన ఒక వేశ్య, ఇద్దరు లౌకిక పరిజ్ఞానులు. బాలకృష్ణలోని అన్నేళ్ళ ద్వేషమూ, కోపమూ, భయంకరానుమానమూ ఈ దృశ్యం ముందు కరిగి మాయమైపోయినవి. అతని ఎదనంతా అనూహ్యమైన మానవత, కరుణ నింపివేసినవి. ధనమూ, బంధనాలూ, దురాగ్రహమూ, అభిమానమూ అర్థంలేని వ్యసనాలుగా తోచినవి. నీళ్ళతో నిండిన కళ్ళను వాళ్ళవేపుకు తిప్పి—“మీరు చూడటంలా? అక్కర్లేదు. నాకు తాళంచెవులు అక్కర్లేదు. వెంకటాద్రీ, వైద్యుణ్ణి పిలుచుకురా” అని నిరామయంగా పలికాడు.

* * *

సాయంత్రానికి ప్రారంభమైన తండ్రి దహన కార్యక్రమాలు, రాత్రి పొద్దుబోయి గాని ముగియలేదు. ఇంటికి వచ్చినా, అతనెవ్వరితోనూ మాట్లాడలేదు. చచ్చినాయన తలగడ క్రిందనే దొరికిన తాళం చెవుల గుత్తులు మామయ్యను పూర్తిగా తృప్తి పరిచినవి; ఆయన నెడద అంతటితో ఆగిపోయింది. చివరకు, అమ్మను ఓదార్చటానికి గూడా అతడు పోలేదు. నాన్న యిచ్చిన చిన్న తాళంచెవి రహస్యం అతన్ని వేధించుకు తినసాగింది. రాత్రంతా యశోద మంచం పక్కనే అతను కూచున్నాడు.

తెల్లవారురూమున ఆమెకు స్మృతి వచ్చింది. “కృష్ణబాబూ! మంచిసీళ్లు...” అన్నది.

* * *

నాన్న చిన్నతాళంచెవి ఆయన సందుకాయ పెట్టెది. అది యశోద వీణ పక్కన దొరికింది. అందులో ఆయన కాయితాలేవో ఉన్నవి. కృష్ణ వాటన్నిటినీ కలియజూశాడు. కొన్నెత్తే లెక్కలు. కొన్నిపాత ఉత్తరాలు. వాటిపైన తనకు చివరిరోజుల్లో తండ్రి వ్రాసిన ఉత్తరం దొరికింది. వీలునామా ఉందేమో ననుకొన్నాడు—కాదు. ఆ ఉత్తరమే వీలునామా.

“నాన్నా! బాలకృష్ణా! నాకు గత పదిరోజుల్నుండి యిక బ్రతకననే అనుమానం వేధించుకు తింటున్నది. మన దురభిమానాలు వదిలేద్దాం. ఈ ఉత్తరం నీతో నా చివరి మాటలు చెప్పటానికి. విను— మీ అమ్మను నేనెన్నడూ బాధించలేదు. రాచి రంపాన పెట్టలేదు. దానిది ఒక తత్వం. మొండితనం; మంకుపట్టు. నాకవి పడనిమాట నిజమే. యశోద ఈ యింటికి రాకపూర్వమే దాని తత్వం అట్లా ఉండేది. యశోద కులానికిమాత్రమే వేశ్య. ఒక సందర్భంలో ఆమెను రక్షించవలసిన బాధ్యత నాపైన పడ్డది. మన పూర్వీకుల సంగతి నీకు కర్ణాకర్ణి గానైనా తెలిసి ఉండవచ్చు. మన యింటికి తెచ్చాను. మగవాడి రక్షణలేని స్త్రీ గతి ఈ దేశంలో అధోగతే గదా! ఆమె వచ్చినప్పటినుంచి మీ అమ్మపోరు ఎక్కువైంది. అది సహజం అని ఊరుకొన్నాను. మీ మామయ్య వచ్చి ఆ స్త్రీ పంపకాలు, హక్కులూ ప్రారంభించాడు. నాకు చిర్రెత్తి ఆ స్తంతా యశోదపేర వ్రాశాను—ఒకసారి. ఆ కాగితాన్ని ఆమె చించివేసింది. ఏడుపొక్కటే మీ అమ్మకు తెలుసు. కాని యశోదకు—నీ భవిష్యత్తు తెలుసు. నేను తాత్పారించినా నీకు డబ్బూ, దుస్తులూ పుష్కలంగా పంపించే ఏర్పాటు చేసేది. నీకు భార్య వస్తే, వీణ నేర్పాలని ఎంతో కుతూహలపడేది. కాని ఈ కులస్త్రీగాని మనిషిని ఎవరుగుర్తిస్తారు? కొంత ఆ స్త్రీ వ్రాస్తానన్నాను. వద్దన్నది. నాతోనే చచ్చిపోతానన్నది. నీతో ఒక్క మాటకోసం—ఇన్నేళ్లా పడి చచ్చింది. నువ్వు, అమ్మా ఆ అవకాశం దాని కివ్వలేదు. ‘ఆ స్త్రీ ఎందుకు వద్దన్నావు—నేను పోతే ఎట్లా?’ అనడిగాను. నువ్వున్నావన్నది. చిన్న తనంలో నువ్వెత్తుకొని ఆడించినవాడివి కాదన్నాను. నాకేమీ అక్కర్లేదన్నది. ఆ నమ్మకాన్ని నేనెందుకు చెడగొట్టాలి?

“మీ మామయ్యకు చెప్పు. నేను ఆ స్త్రీ నేమీ పాడుచెయ్యలేదని. మీ అమ్మకు చెప్పు—ఇది మన పూర్వజన్మసుకృతమని.

“నీకు తెలుసునో, తెలీదో—యశోద రాత్రిళ్లు ఆవుపాలుమాత్రం

త్రాగుతుంది. సంగీతంకోసం వచ్చిన అలవాటది. యశోదను గూడా నువ్వు మనషిగా చూస్తే, నేనామెను ఇక్కడికి ఏ పరిస్థితుల్లో తెచ్చానో, ఆ కర్తవ్యం పూర్తవుతుంది. నా అస్థికలు కాశీలో కలిపినంత పుణ్యం అదే నాకు."

* * *

బాలకృష్ణ గబగబా యశోద గదికి పరిగెత్తాడు. తనకోసమే నిరీక్షిస్తున్నట్లుగా ఆమె కన్నులు చెబుతున్నవి.

"అమ్మా-కృష్ణణ్ణి దేవకి కన్నది. కాని యశోద పెంచింది. నా గోవులపాలన్నీ నీకిస్తాను. మా నాన్నగారు గొప్ప మనిషి. ఆయన కొడుకునని అనిపించుకొంటాను" అన్నాడు. ○

ఆంధ్రప్రభ సచిత్రవారపత్రిక,

11-9-1963